

26 ta' April 2019  
58/2019

## **KNISJA HAJJA**

### **STQARRIJA MILL-KUMMISSJONI DOTTRINALI**

Il-Kummissjoni Dottrinali tal-Konferenza Episkopali Maltija tixtieq tintroduċi ruħha lill-Insara ta' Malta u Għawdex, u lil kull bniedem ta' rieda tajba.

Il-Kummissjoni tgħin lill-Isqfijiet ta' Malta u Għawdex biex ixandru u jharsu tajjeb it-tagħlim ġenwin tal-fidi Kattolika. Il-Kummissjoni ġġib 'il quddiem ir-riflessjoni teoloġika fil-gzejjer tagħna. Għal dan il-għan, hija tikkollabora ma' istituzzjonijiet akkademiċi lokali u barranin, u ma' esperti oħra. Hija tfittex djalogu sinċier u miftuħ mal-bnedmin kollha ta' rieda tajba.

Il-Kummissjoni Dottrinali tagħti is-sehem tagħha biex, fi kliem il-Papa Franġisku, il-Knisja f'Malta u Għawdex tkun "Knisja li 'toħroġ'" jiġifieri "l-komunità ta' dixxipli missjunarji li jieħdu inizjattiva, li jinvolvu ruħhom, li jsieħbu lil oħrajn, li jagħmlu l-frott u jiffesteġġjaw ... Tgħix bix-xewqa bla temma li toffri ħniena, u dan ġej mill-fatt li hi stess daqet mill-ħniena infinita tal-Missier u l-qawwa tiegħu bla tarf ... Il-komunità li tevangelizza, b'għemejjel u ġesti, tidhol fil-ħajja ta' kuljum tal-oħrajn u tqassar id-distanzi" (Papa Franġisku, Eżortazzjoni Appostolika *Evangelii Gaudium*, 24 ta' Novembru 2013, nru 24).

[Hija Knisja li] "tiċcelebra u tagħmel festa għal ... kull pass 'il quddiem fl-evanġelizzazzjoni. L-evanġelizzazzjoni ferrieħa turi ġmielha fil-Liturġija fil-kuntest tal-bżonn li kuljum tara li xxerred u tkabbar il-ġid. Il-Knisja tevangelizza u tircievi l-evanġelizzazzjoni mill-ġmiel tal-Liturġija, għax anki din hi ċelebrazzjoni tal-ħidma tal-evanġelizzazzjoni u għajn ta' enerġija mġedda biex hi tingħata" (Papa Franġisku, Eżortazzjoni Appostolika *Evangelii Gaudium*, 24 ta' Novembru 2013, nru 24).

Il-Kummissjoni Dottrinali tfakkar fiċ-ċentralità ta' Ġesù Kristu għall-Knisja tiegħu. Il-Knisja mhijiex sempliċi organizzazzjoni bħal ħafna oħrajn li hawn fid-dinja. Il-Papa Benedittu XVI jgħallimna li "ma jistax ikollna lil Ġesù mingħajr ir-realtà li hu waqqaf u li permezz tagħha jikkomunika lilu nnifsu ... Il-preżenza tiegħu fil-komunità, li fiha huwa dejjem magħna, hi r-raġuni għall-ferħ tagħna" (Papa Benedittu XVI, Katekezi waqt l-Udjenza Ġenerali tal-15 ta' Marzu 2006).

Bi kliemha u ħidmietha, il-Kummissjoni Dottrinali tixtieq tgħin lill-komunità Nisranija tesperjenza l-ġmiel, il-ferħ u l-qawwa feddejja tal-Mulej Irxox tal-mixja tagħha lejn il-milja tal-ħajja.